

# छात्रा की हत्या, दूसरे दिन परिजनों ने शव का पोस्टमॉर्टम कराने से इनकार किया

परिजनों का कहना है कि जब तक लिखित आश्वासन और ठोस कार्रवाई नहीं होगी, तब तक वे आंदोलन जारी रखेंगे

बीकानेर, (निसं)। यहां आठवीं कक्षा की छात्रा की हत्या के बाद इलाके में लगातार दूसरे दिन भी तनाव बना हुआ है। 21 फरवरी को छात्रा एजाम देने के लिए घर से निकली थी। दोपहर करीब 1:30 बजे शव मिला था। शव मिलने के बाद परिजनों और ग्रामीणों ने उसे मौके से उठाने नहीं दिया। प्रशासनिक समझाइश के बाद 22 फरवरी दोपहर 12 बजे शव को अस्पताल की मोर्चरी में शिफ्ट किया गया, लेकिन परिजनों ने पोस्टमॉर्टम कराने से इनकार कर दिया है। फिलहाल मांगों को लेकर कोई सहमति नहीं बन पाई है और परिजन व ग्रामीण अस्पताल परिसर में धरने पर बैठे हुए हैं। परिजनों का कहना है कि जब तक लिखित आश्वासन और

- 21 फरवरी को छात्रा एजाम देने के लिए घर से निकली थी, दोपहर करीब 1:30 बजे शव मिला था
- शव मिलने के बाद परिजनों और ग्रामीणों ने उसे मौके से उठाने नहीं दिया

ठोस कार्रवाई नहीं होगी, तब तक वे आंदोलन जारी रखेंगे। परिजनों ने बताया कि छात्रा (13) अपने घर से करीब 2 किलोमीटर पैदल स्कूल जाती थी। उसका 8वीं बोर्ड का एग्जाम चल रहा है। सुबह बच्ची घर से परीक्षा देने निकली थी। सेंटर पर नहीं पहुंचने पर स्कूल प्रशासन ने हमें सूचना दी। परिजनों का कहना कि बच्ची 12:15 बजे घर से निकली थी और करीब 1:46 बजे स्कूल प्रशासन से

सूचना आई कि वह स्कूल नहीं पहुंची है। इसके बाद हम लोगों ने तलाश शुरू कर दी। थोड़ी दूर पहुंचे तो बच्चों का शव अर्द्धनग्न हाल में पड़ा था। सूचना पर पुलिस जाता मौके पर पहुंचा और जांच शुरू की। प्रशासन की समझाइश बांडी को हॉस्पिटल की मोर्चरी में रखवाया गया। परिजन और ग्रामीण अस्पताल में धरने पर बैठे हैं। प्रशासन और प्रदर्शनकारियों के बीच वार्ता जारी है, लेकिन अभी तक किसी निष्कर्ष पर

सहमति नहीं बन सकी है। घटना के बाद पूरे क्षेत्र में तनावपूर्ण माहौल बना हुआ है और लोग जल्द से जल्द आरोपियों को गिरफ्तारी की मांग कर रहे हैं।

## डम्पर ने राह चलते व्यक्ति को कुचला

उदयपुर, (कासं)। शहर के समीप बेदला गांव में डंपर ने राह चलते व्यक्ति को कुचल दिया। जिससे उसकी मौके पर ही मौत हो गई। आक्रोशित ग्रामीणों व परिजनों ने विरोध प्रदर्शन कर मुआवजे की मांग की। प्राप्त जानकारी के अनुसार रविवार दोपहर में बेदला निवासी सत्यनारायण सोलंकी अपने घर से

पैदल-पैदल गांव की तरफ जा रहा था, जहां बीच रास्ते खड़ीकवाड़ा में डंपर ने उसे कुचल दिया। जिससे उसकी मौके पर ही मौत हो गई। इसका पता चलने पर मृतक की पत्नी व परिजनों एवं ग्रामीणों ने मौके पर विरोध-प्रदर्शन कर मुआवजे की मांग की। सत्यनारायण गरीब होकर गांव में पंचर की दुकान करता था। इसको देख सभी ग्रामीणों ने उसकी आर्थिक हालत को देख मुआवजे की मांग पर अड़ गए। सूचना मिलने पर सुखेर थाना पुलिस ने मौके पर पहुंच कर समझाइश कर शव को एम्बो चिकित्सालय मोर्चरी में रखवाया। बजरी से भरा डंपर सापेटिया से फतहपुरा की तरफ जा रहा था। हादसे को देख चालक मौके से फरार हो गया।

# खाटू श्यामजी फाल्गुनी मेले में श्रद्धालुओं को हो रहे सुगम दर्शन



खाटू श्यामजी फाल्गुनी मेले में बाबा श्याम के दर्शन करने के भक्तों की कतारें लगी हुई हैं।

सीकर, (निसं)। खाटू श्यामजी फाल्गुनी मेले में इस बार प्रशासन द्वारा की गई उद्कृष्ट व्यवस्थाओं के कारण श्याम भक्तों को सुगम एवं शीघ्र दर्शन प्राप्त हो रहे हैं।

मेला मजिस्ट्रेट एवं दांतरामगढ़ एसडीएम मोनिका सामोर ने बताया कि रिंगस से पैदल मार्ग से आने वाले श्रद्धालुओं को रिंगस से खाटू तक लगभग 17 किलोमीटर का पैदल सफर

तय करना पड़ता है। इसके अतिरिक्त प्रशासन की सुचारु व्यवस्थाओं के कारण खाटू में मंदिर परिसर तक अधिकतम 3-4 किलोमीटर का ही अतिरिक्त मार्ग तय करने पर श्रद्धालु आसानी से दर्शन कर पा रहे हैं। इस प्रकार कुल मिलाकर रिंगस से मंदिर परिसर तक 20-22 किलोमीटर का सफर तय करने के बाद भी भक्तों को सुगम दर्शन प्राप्त हो रहे हैं। उन्होंने

बताया कि एकादशी एवं द्वादशी के दिन यह रूट अधिकतम रिंगस से मंदिर परिसर तक लगभग 26-28 किलोमीटर तक का हो सकता है। उन्होंने अपील की है कि श्रद्धालु अफवाहों एवं भ्रामक दावों पर ध्यान न दें तथा प्रशासन द्वारा जारी आधिकारिक जानकारी पर ही भरोसा करें। प्रशासन निरंतर प्रयासरत है कि सभी श्याम भक्तों को शांतिपूर्ण एवं सुगम दर्शन प्राप्त हो सकें।

# सड़क दुर्घटना में चेहरा गंवाने वाले मरीज को प्लास्टिक सर्जरी से मिला नया जीवन

अजमेर, (कासं)। अजमेर के जवाहरलाल नेहरू चिकित्सालय में चिकित्सा क्षेत्र की एक बड़ी उपलब्धि सामने आई है। सड़क दुर्घटना में गंभीर रूप से घायल हुए बुंदेली निवासी मरीज आकाश के चेहरे का सफल पुनर्निर्माण कर चिकित्सकों ने उसे नया जीवन प्रदान किया है। यह इस अस्पताल में इस प्रकार की पहली जटिल प्लास्टिक सर्जरी है।



अजमेर के जेएलएन चिकित्सालय मरीज के चेहरे का ऑपरेशन हुआ।

डॉ. नेपो विद्यार्थी ने बताया कि बुंदेली निवासी आकाश सड़क दुर्घटना में गंभीर रूप से घायल होकर चिकित्सालय लाया गया था। दुर्घटना इतनी भीषण थी कि मरीज के चेहरे का बाईं ओर का पूरा हिस्सा, जिसमें कान भी शामिल था, पूरी तरह से नष्ट हो गया था। स्थिति इतनी गंभीर थी कि भीतर की हड्डियां स्पष्ट दिखाई दे रही थी। ऐसी स्थिति में सामान्यतः मरीजों को दिल्ली या मुंबई जैसे बड़े हायर सेंटर रेफर करना पड़ता था, लेकिन इस बार चिकित्सालय की विशेषज्ञ टीम ने यहीं ऑपरेशन करने का निर्णय लिया।

चिकित्सालय के प्रधानाचार्य एवं निर्यंत्रक डॉ. अनिल सामरिया की प्रेरणा

और मार्गदर्शन में इस चुनौतीपूर्ण सर्जरी की योजना बनाई गई। उनके नैतिक समर्थन और आवश्यक संसाधनों की उपलब्धता ने इस जटिल ऑपरेशन को संभव बनाया।

प्लास्टिक सर्जरी विभाग के विभागाध्यक्ष डॉ. नेपो विद्यार्थी ने अपनी टीम के साथ मिलकर मरीज के सिर के उतकों का उपयोग करते हुए चेहरे के बाईं ओर के हिस्से का सफल पुनर्निर्माण किया। यह प्रक्रिया अत्यंत जटिल और समय लेने वाली थी, लेकिन डॉक्टरों की विशेषज्ञता से यह सफल रही। इस

सर्जरी की सफलता में अधीक्षक डॉ. अरविन्द खरे का भी महत्वपूर्ण योगदान रहा। उनके प्रशासनिक सहयोग से सभी आवश्यक व्यवस्थाएं सुनिश्चित की गईं।

सर्जरी के दौरान निश्चिंतता विभाग की डॉ. दीपिका ने एनेस्थीसिया की जिम्मेदारी संभाली। वहीं प्लास्टिक सर्जरी विभाग की टीम में डॉ. साक्षी, डॉ. अभिनव, डॉ. सार्धक तथा नर्सिंग स्टाफ ने महत्वपूर्ण भूमिका निभाई। इस उपलब्धि के साथ ही अब ऐसे गंभीर मरीजों को दिल्ली या मुंबई रेफर करने की आवश्यकता कम

- अजमेर के जेएलएन चिकित्सालय में मरीज का पहली बार हुआ जटिल फेस रिंकेस्ट्रक्शन ऑपरेशन
- इस उपलब्धि के साथ ही अब ऐसे गंभीर मरीजों को दिल्ली या मुंबई रेफर करने की आवश्यकता कम होगी

होगी। इससे न केवल मरीजों को समय पर उपचार मिल सकेगा, बल्कि आर्थिक और मानसिक बोझ भी कम होगा। यह सर्जरी जवाहरलाल नेहरू चिकित्सालय, अजमेर के लिए एक ऐतिहासिक उपलब्धि मानी जा रही है। इस सफलता ने यह साबित कर दिया है कि अब अजमेर में भी उच्च स्तरीय और जटिल प्लास्टिक सर्जरी संभव है।

# सूने घर से नौ लाख के जेवर व नकदी चोरी

डूंगरपुर, (निसं)। सागवाड़ा थाना क्षेत्र के नेमीनाथ नगर में शनिवार को एक सूने घर में चोरी की वारदात हुई। चोरों ने घर से करीब नौ लाख रुपये के जेवर और 1.5 लाख रुपये नकद चुरा लिए। कुल मिलाकर 10.50 लाख रुपये की चोरी हुई है। घर की मालकिन अपनी बेटी के साथ एक रिश्तेदार की शादी में गई हुई थी, जबकि उनके पति विदेश में नौकरी करते हैं।

पायल भोंई ने बताया कि शनिवार को खेवाड़ा में उनके रिश्तेदार की शादी थी, जिसके लिए वह अपनी बेटी के साथ गई थी। रविवार सुबह पड़ोस में रहने वाले विनोद जोशी ने उन्हें फोन कर बताया कि घर का ताला टूटा हुआ है। इस सूचना पर पायल रविवार दोपहर घर लौटी। घर पहुंचने पर उन्होंने देखा कि मुख्य दरवाजे के ताले टूटे हुए थे और घर का सारा सामान बिखरा पड़ा था। अलमारी में 7.5 लाख रुपये नकद, लगभग 1.5 लाख रुपये के 5 तोला सोने के जेवर और 1.5 लाख रुपये की आधा किलो चांदी के जेवर गायब थे। घटना की सूचना मिलते ही सागवाड़ा थाना पुलिस मौके पर पहुंची। पुलिस ने घटना की जानकारी ली और छानबीन शुरू कर दी।

# दहेज मुक्त विवाह बना प्रेरणा का संदेश

वैवाहिक कार्यक्रम में वर पक्ष ने केवल एक रुपया, नारियल और कलश शगुन के तौर पर स्वीकार किया



वैवाहिक कार्यक्रम में वर पक्ष ने एक रुपया, नारियल और कलश शगुन के तौर पर स्वीकार किया।

चौमू/जयपुर। प्रदेश में शान्तिपूर्ण दहेज प्रथा को रोकने के लिए "एक रुपया और नारियल" लेकर शादी करने की कई अनुरूपीय खबरें सामने आई हैं। हाल ही में 21 फरवरी को शाहपुरा पंचायत समिति के ग्राम महार खुर्द में हुई शादी में दूल्हे (वर पक्ष) ने केवल एक रुपया, नारियल और कलश शगुन के तौर पर स्वीकार किया, जिसे समाज में सादगी और दहेज मुक्त का संदेश माना जा रहा है। वहीं समाज के लोगों ने इस दहेज मुक्त विवाह की प्रशंसा की है।

जानकारी के अनुसार शाहपुरा पंचायत समिति के गांव महार खुर्द (सामोद) में एक दहेज मुक्त विवाह संपन्न हुआ। वैवाहिक कार्यक्रम 21 फरवरी को हुआ, जिसमें वधू पक्ष के विजय कुमार जाटावत (बुनकर) ने अपनी पुत्री मेधा का विवाह लखेर निवासी मुकेश कुमार 'खकड़िया' (बुनकर) के पुत्र रोहित कुमार साथ संपन्न कराया।

- समाज के लोगों ने इस दहेज मुक्त विवाह की प्रशंसा की और दहेज मुक्त विवाह की पहल को समाज सुधार के क्षेत्र में एक नई दिशा बताया

लड़की के पिता विजय कुमार ने बताया कि जब सगाई की रस्में हुई थी, तब से लेकर संपूर्ण विवाह की रस्मों में लड़के के पिता और लड़के ने एक रुपया का नेक लिया और शादी संपन्न कराई।

लड़के के पिता मुकेश कुमार ने बताया कि मैंने मेरे पुत्र रोहित कुमार की शादी में सगाई से लेकर विदाई तक सभी नेक एक रुपए के रूप में लिए। वहीं लड़की की विदाई के दौरान वधू पक्ष की तरफ से वर पक्ष को मात्र एक रुपया, नारियल और कलश देकर विदा किया गया। इस दौरान समाज के लोगों ने लड़की की माता सारिता देवी और पिता विजय कुमार व लड़के की माता सुशीला देवी व पिता मुकेश

कुमार द्वारा अपने बेटी-बेटे को सम्पन्न कराई गई इस दहेज मुक्त विवाह की पहल को समाज सुधार के क्षेत्र में एक नई दिशा बताया और कहा कि यदि इस प्रकार के विवाह समाज में होने लग जाए तो समाज सुधार की दिशा में एक अच्छा प्रयास होगा।

समारोह में उपस्थित युवाओं ने भी इसे एक सकारात्मक परिवर्तन की शुरुआत बताया। इस दौरान वर पक्ष के श्रवण कुमार, शिवनाथ, रामनारायण, जयनारायण, सुधा चंद्र सहित वधु पक्ष के पूरणमल, गिरधारी लाल, श्रवण लाल, बाबूलाल, महेंद्र, कैलाशचंद्र, जितेंद्र कुमार, मूलचंद वर्मा आदि सहित समाज के कई लोग मौजूद रहे।

# डूंगरपुर में ऑटो पलटा, 10 से ज्यादा घायल

डूंगरपुर, (निसं)। शहर के तीजवड़ रोड पर शनिवार देर शाम एक सड़क हादसे में 10 से ज्यादा लोग घायल हो गए। एक बाइक के फिसलकर ऑटो से टकराने के बाद ऑटो बेकाबू होकर पलट गया। घायलों में 7 महिलाएं भी शामिल हैं, जिन्हें जिला अस्पताल में भर्ती कराया गया है। पुलिस के अनुसार, यह घटना तीजवड़ मोड़ के पास हुई। डूंगरपुर की ओर से आ रही एक तेज रफ्तार बाइक बेकाबू होकर फिसल गई और सीधे एक ओवरलॉड ऑटो से जा टकराई।

टक्कर इतनी जोरदार थी कि ऑटो सड़क पर पलट गया। ऑटो में सवार सभी लोग लोलकपुर गांव के एक ही परिवार के सदस्य थे। वे माडवा खापरगाड़ गांव में एक रिश्तेदार के लोकाचार कार्यक्रम में शामिल होने जा रहे थे। घायलों में मीरा रोट, बबली रोट, दुर्गा रोट, निर्मला रोट, प्रभुलाल पुत्र रामजी रोट, नाना पुत्र भैरव रोट, कांति पत्नी नारायण रोट, शांता पत्नी अर्जुन रोट और ललिता पत्नी कना रोट शामिल हैं।

# 'शिक्षा की गुणवत्ता के लिए पर्याप्त बजट जरूरी'

जयपुर। वित्त मंत्री दिया कुमारी ने 11 फरवरी को राजस्थान के लिए 610000 करोड़ रुपए का अनुमानित व्यय का बजट पेश किया है, लेकिन इसमें उच्च शिक्षा के लिए अंशदान, अनुदान पर्याप्त नहीं है। विकसित भारत-विकसित राजस्थान के सपने को साकार करने के लिए गुणवत्तापूर्ण शिक्षा जरूरी है। शिक्षा की गुणवत्ता के लिए पर्याप्त बजट जरूरी है। गौरतलब है कि सभी के लिए सस्ती, समावेशी गुणवत्तापूर्ण उच्च शिक्षा के उद्देश्य से वर्ष 2012 में स्थापित मत्स्य,

बृज, शेखावाटी विश्वविद्यालय एवं वर्ष 2019 में स्थापित अंबेडकर विधि विश्वविद्यालय जैसे नवीन विश्वविद्यालयों के लिए अनुदान तो टोकन मात्र 2-3 हजार रुपए ही है। राजस्थान विश्वविद्यालय, जोधपुर विश्वविद्यालय जैसे पुराने विश्वविद्यालयों के लिए भी अनुदान पर्याप्त नहीं है। मत्स्य विश्वविद्यालय अलवर, बृज विश्वविद्यालय भरतपुर को 3-3 हजार, शेखावाटी विश्वविद्यालय सीकर व महाराजा गंगासिंह

विश्वविद्यालय बीकानेर को सिर्फ 2 हजार, डॉ. भीमराव अंबेडकर विधि विश्वविद्यालय जयपुर को 3 हजार का टोकन अनुदान मिला है। गोविंद गुरु जनजातीय विश्वविद्यालय बांसवाड़ा को गत वर्ष मिले 13.36 करोड़ से कम कर इस बजट में 10.20 करोड़ मिला है। रुक्ता डेमोक्रेटिक के प्रदेश संयोजक प्रो. रमेश बैरवा के अनुसार उच्च शिक्षा पर बजट में पर्याप्त वृद्धि की जाए जो कि शिक्षा में गुणवत्ता एवं विकास के लिए अत्यंत जरूरी है।

# सादुलपुर : लम्बोर बड़ी में टोल प्लाजा पर संघर्ष समिति और प्रशासन के बीच वार्ता विफल

सादुलपुर, (निसं)। राजगढ़-सुंदरू स्टेट हाईवे 41 पर लम्बोर बड़ी में स्थित टोल प्लाजा पर रविवार को टोल संघर्ष समिति और प्रशासन के बीच हुई वार्ता पूरी तरह विफल हो गई। इसके बाद इलाके के किसानों और नौजवानों ने टोल को अनिश्चितकाल के लिए बंद करवा दिया। वहीं टोल संघर्ष समिति के बैनर तले, अखिल भारतीय किसान सभा एवं भारत की जनवादी नौजवान सभा के आह्वान पर आयोजित आंदोलन में हजारों की संख्या में किसान, मजदूर और नौजवान लम्बोर बड़ी टोल प्लाजा पर एकत्रित हुए और टोल वसूली रुकवा दी गई।



लम्बोर बड़ी में स्थित टोल प्लाजा पर टोल संघर्ष समिति और प्रशासन के बीच वार्ता हुई।

अखिल भारतीय किसान सभा के तहसील मंत्री मुनेश पुनिया व जिला कमिटी सदस्य सोनू जिलोवा ने संयुक्त बयान जारी कर बताया कि पीछेब्यूडी अधिकारियों एवं तहसीलदार की मध्यस्थता में हुई वार्ता में प्रशासन पूरी तरह असफल रहा। नौजवान सभा के स्टाफ अजीत सिंह पुनिया ने कहा कि वार्ता के दौरान सक्षम अधिकारी यह तक स्पष्ट नहीं कर सके कि टोल प्लाजा की स्वीकृति है या नहीं। साथ ही, सड़क की डीपीआर की जनता के सामने प्रस्तुत नहीं की जा सकी। उन्होंने बताया कि अंधूरी जानकारी के साथ पहुंचे पीछेब्यूडी विभाग के अधिकारी संघर्ष समिति के समक्ष कोई भी सकारात्मक या ठोस समाधान नहीं रख पाए। वहीं वार्ता विफल रहने के बाद टोल संघर्ष

समिति ने सर्वसम्मति से निर्णय लिया कि जब तक प्रशासन की ओर से नियमसम्मत, लिखित और सकारात्मक समाधान नहीं आता, तब तक लम्बोर बड़ी टोल पूरी तरह बंद रहेगा। इसके साथ ही संघर्ष समिति ने आगामी 26 फरवरी को राजगढ़ एसडीएम कार्यालय के सामने किसान महापंचायत आयोजित कर प्रशासन से अगली वार्ता करने का निर्णय लिया है।

पूर्व विधायक डॉ. कृष्णा पुनिया ने टोल नाका के विरोध में चल रहे धरने में शामिल होकर आंदोलनरत ग्रामीणों को अपना समर्थन दिया और कहा कि जब सड़क निर्माण कार्य अधूरा है और नियमों के अनुरूप व्यवस्थाएं पूरी नहीं

की गई हैं, तो आम जनता से टोल वसूली करना उचित नहीं है। मे स्पष्ट शब्दों में कहना चाहती हूँ कि मेरी जनता के साथ किसी भी प्रकार का अन्याय बर्दाश्त नहीं किया जाएगा। मेरी प्रशासन से मांग है कि 20 किलोमीटर के दायरे में आने वाले गांवों के स्थानीय निवासियों का टोल फ्री किया जाए और सड़क निर्माण और जल निकासी जैसी मूलभूत सुविधाओं को भी पूरा किया जाए। मैं इस मुद्दे को उच्च स्तर पर बात कर मेरे अपने क्षेत्रवासियों को राहत दिलाने का हरसंभव प्रयास करूंगी तथा जब तक मांगें पूरी नहीं होतीं, तब तक विरोध जारी रहेगा। वहीं वार्ता विफल रहने पर टोल संघर्ष समिति ने दो टुक कहा कि जब तक सड़क की वैधता, टोल

की स्वीकृति, डीपीआर और स्थानीय जनता को राहत पर स्पष्ट व लिखित निर्णय नहीं होगा, तब तक टोल वसूली किसी भी सूरत में चालू नहीं होने दी जाएगी। प्रदर्शन के मद्देनजर प्रशासन भी पूरी तरह सतर्क नजर आ रहा है। कानून व्यवस्था बनाए रखने के लिए राजगढ़ थानाधिकारी राजेश कुमार सिहाग ने नेतृत्व में राजगढ़ थाना पुलिस अधिकारी व पुलिस के जवान, हमीरवास, सिद्धमुख और तारानगर सहित आसपास के क्षेत्रों से पुलिस बल के जवानों को मौके पर तैनात किया गया है।

वहीं इस आंदोलन को किसान सभा के तहसील अध्यक्ष कुरडाराम दमिवाल, जिला कमिटी सदस्य डॉ.

# अलवर में शहीद सुरेंद्र सिंह तक्षक की प्रतिमा का अनावरण

अलवर, (निसं)। केंद्रीय पर्यावरण, वन एवं जलवायु परिवर्तन मंत्री एवं अलवर सांसद भूपेंद्र यादव, दिल्ली के उप मुख्यमंत्री प्रवेश वर्मा एवं राज्य नगरीय विकास एवं स्वायत्त शासन मंत्री झार सिंह खरौं ने रविवार को जाट बहरोड़ गांव में शहीद सुरेंद्र सिंह तक्षक की प्रतिमा का अनावरण किया। इस दौरान विधायक विराटनगर कुलदीप धनखड़, पूर्व सांसद अलवर करण सिंह यादव, पूर्व विधायक मंजीत धर्मपाल चौधरी, जिला प्रमुख बलबीर छिल्लर, जिला अध्यक्ष मानसिंह चौधरी, डेयरी अध्यक्ष नितिन संगवान, प्रधान सुनीता गुप्ता, बन्ना राम मोण, इंद्र यादव, अंजली यादव, अनूप यादव, पवन यादव सहित उपस्थित अतिथियों ने प्रतिमा को माल्यार्पण व पुष्प अर्पित कर शहीद को श्रद्धांजलि दी।

इस अवसर पर शहीद की वीरगना एवं उपस्थित वीरगानाओं को शौल ओढ़ाकर सम्मानित किया। केंद्रीय वन मंत्री ने कहा कि सुरेंद्र सिंह तक्षक ने सैनिक जीवन में पूरा समर्पण दिया। उन्होंने कहा कि सेना में जाने के बाद जब फौजी अपनी वर्दी पहनता है तो निश्चित ही उसे गर्व और आत्मविश्वास महसूस होता है, साथ ही वर्दी हमें अनुशासन भी सिखाती है। इसीलिए हर युवा और ग्रामवासी जब भी शहीद की प्रतिमा के सामने से निकले या यहां आए तो याद रखे कि एक सैनिक की ही भांति हमें भी अपने जीवन में आत्मविश्वास और अनुशासन लाना है तो जरूर आगे



अलवर में मूर्ति अनावरण और विकास कार्यों का शिलान्यास किया।

बढ़ने का रास्ता मिलेगा। उन्होंने कहा कि ये मूर्तियां हमारी विरासत हैं और हमें इन्हें संजोना है।

केंद्रीय पर्यावरण मंत्री भूपेंद्र यादव ने कहा कि क्षेत्र में शिक्षा, खेल और रोजगार के क्षेत्र में निरंतर प्रभावी कार्य किए जा रहे हैं। उन्होंने कहा कि सरकारी और निजी स्कूलों के बीच की खाई को कम करने के उद्देश्य से सरकारी विद्यालयों में आधारभूत सुविधाओं का विस्तार किया जा रहा है। उन्होंने बताया कि अलवर सांसद खेल उत्सव के माध्यम से 35 हजार से अधिक बच्चों को खेल गतिविधियों से जोड़ा गया, वहीं बहरोड़ में राष्ट्रीय पुस्तक न्यास के सहयोग से एक बड़े पुस्तक मेले का आयोजन कर बच्चों में पढ़ाई के प्रति जागरूकता बढ़ाने का प्रयास किया जा रहा है।

दिल्ली के उपमुख्यमंत्री प्रवेश वर्मा ने शहीद सुरेंद्र सिंह तक्षक की प्रतिमा के अनावरण अवसर पर उन्हें श्रद्धांजलि अर्पित की। स्वायत्त शासन मंत्री झार सिंह खरौं ने शहीद सुरेंद्र सिंह तक्षक की प्रतिमा के अनावरण अवसर पर उन्हें नमन करते हुए कहा कि शहीदों का बलिदान राष्ट्र को अमूल्य धरोहर है, जिसे कभी भुलना नहीं जा सकता। उन्होंने कहा कि शहीद सुरेंद्र सिंह तक्षक ने देश की रक्षा के लिए अपना सर्वस्व न्योछावर कर क्षेत्र का नाम गौरवान्वित किया है और उनकी वीरता आने वाली पीढ़ियों को सदैव प्रेरित करती रहेगी। कार्यक्रम के दौरान अतिथियों ने मुष्ठावर विधानसभा क्षेत्र में विकास को नई गति देते हुए विभिन्न विभागों के 612 विकास कार्यों का शिलान्यास एवं लोकार्पण किया जाएगा, जिन पर कुल 17401.03 लाख रुपये की राशि व्यय की जाएगी।